

# ಪ್ರವಾಹಿ(ಸ) ರವರ ಹಿತವಚನಗಳು



مدرسة الصف الإسلامية

**MADRASATU SUFFAH AL ISLAMIYYA**

SKYWAY COMPLEX, 6TH BLOCK, KRISHNAPURA,  
SURATKAL, MANGALORE - 575 014

PH: 0824-2271449 MOB: 8722695551

ಪ್ರಸಿದ್ಧ ಸಹಾಬಿವರ್ಯ ಅಬು ದ್ದರ್ದಾಅ್(ರ) ಹೇ-  
ಳುತ್ತಾರೆ:

أَوْصَانِي رَسُولُ اللَّهِ صَلَّى اللَّهُ عَلَيْهِ وَسَلَّمَ  
بِتِسْعٍ: لَا تُشْرِكْ بِاللَّهِ شَيْئًا، وَإِنْ قُطِّعَتْ  
أَوْ حُرِّقَتْ، وَلَا تَتْرُكَنَّ الصَّلَاةَ الْمَكْتُوبَةَ  
مُتَعَمِّدًا، وَمَنْ تَرَكَهَا مُتَعَمِّدًا بَرِئَتْ مِنْهُ  
الذِّمَّةُ، وَلَا تَشْرَبَنَّ الْخَمْرَ، فَإِنَّهَا مِفْتَاحُ  
كُلِّ شَرٍّ، وَأَطِيعِ وَالِدَيْكَ، وَإِنْ أَمَرَكَ أَنْ  
تَخْرُجَ مِنْ دُنْيَاكَ فَاخْرُجْ لَهُمَا، وَلَا تُنَازِعَنَّ  
وُلَاةَ الْأَمْرِ، وَإِنْ رَأَيْتَ أَنَّكَ أَنْتَ، وَلَا تَفِرَّ  
مِنَ الزَّحْفِ، وَإِنْ هَلَكَتَ وَفَرَ أَصْحَابُكَ،  
وَأَنْفَقَ مِنْ طَوْلِكَ عَلَى أَهْلِكَ، وَلَا تَرْفَعْ

عَصَاكَ عَنْ أَهْلِكَ، وَأَخِفُّهُمْ فِي اللَّهِ عَزَّ  
وَجَلَّ.

“ಪ್ರವಾದಿ(ﷺ) ಯವರು ನನಗೆ ಒಂಬತ್ತು ಹಿತವಚನ-  
ಗಳನ್ನು ನೀಡುತ್ತಾ ಹೇಳಿದರು:

1. “ನಿಮ್ಮನ್ನು ತುಂಡು ತುಂಡಾಗಿ ಕೊಚ್ಚಿ ಹಾಕಿದರೂ, ಅಥವಾ ಬೆಂಕಿಯಲ್ಲಿ ಹಾಕಿ ಸುಟ್ಟರೂ ನೀವು ಅಲ್ಲಾಹನೊಡನೆ ಯಾರನ್ನೂ ಸಹಭಾಗಿಯನ್ನಾಗಿ ಮಾಡಬೇಡಿ.
2. ಕಡ್ಡಾಯ ನಮಾಝ್‌ಗಳನ್ನು ಉದ್ದೇಶಪೂರ್ವಕ ತೊರೆಯಬೇಡಿ. ಕಾರಣ, ಅದನ್ನು ಉದ್ದೇಶಪೂರ್ವಕ ತೊರೆಯುವವರು ಕರಾರಿನಿಂದ ಮುಕ್ತರಾಗುತ್ತಾರೆ.
3. ಮದ್ಯಪಾನ ಮಾಡಬೇಡಿ. ಕಾರಣ, ಅದು ಎಲ್ಲ ಕೆಡುಕುಗಳ ಕೀಲಿಕೈಯಾಗಿದೆ.

4. ನಿಮ್ಮ ಮಾತಾಪಿತರನ್ನು ಅನುಸರಿಸಿರಿ. ನೀವು ನಿಮ್ಮ ಇಹಲೋಕವನ್ನು ಸಂಪೂರ್ಣವಾಗಿ ತೊರೆದು ಹೊರಟುಹೋಗಬೇಕೆಂದು ಅವರು ನಿಮಗೆ ಆದೇಶಿಸಿದರೆ, ನೀವದನ್ನು ಸಂಪೂರ್ಣವಾಗಿ ತೊರೆದು ಹೋಗಿರಿ.
5. ಆಡಳಿತಗಾರರೊಂದಿಗೆ ವಾದ ಮಾಡಬೇಡಿ. ಆ ಸ್ಥಾನಕ್ಕೆ ನೀವೇ ಅರ್ಹರೆಂದು ನಿಮಗೆ ಅನ್ನಿಸಿದರೂ ಸಹ.
6. ಯುದ್ಧಭೂಮಿಯಿಂದ ಪಲಾಯನ ಮಾಡಬೇಡಿ. ನೀವು ಸತ್ತರೂ ಅಥವಾ ನಿಮ್ಮ ಸಂಗಡಿಗರು ಪಲಾಯನ ಮಾಡಿದರೂ ಸಹ.
7. ನಿಮ್ಮ ಸಂಪತ್ತಿನಿಂದ ನಿಮ್ಮ ಕುಟುಂಬಕ್ಕೆ ಖರ್ಚು ಮಾಡಿ.
8. ನಿಮ್ಮ ಬೆತ್ತವನ್ನು ನಿಮ್ಮ ಕುಟುಂಬದಿಂದ ದೂರ ಇಡಬೇಡಿ.

9. ಅಲ್ಲಾಹನ ಬಗ್ಗೆ ನಿಮ್ಮ ಕುಟುಂಬವನ್ನು ಹೆದರಿಸುತ್ತಿರಿ.”

ಇವೆಲ್ಲವೂ ಪ್ರವಾದಿ(ﷺ) ಯವರು ಅಬು ಧ್ದರ್ದಾತ್ (ರಾ.) ಎಂಬ ಸಹಾಬಿವರ್ಯರಿಗೆ ಕೊಟ್ಟ ಹಿತವಚನಗಳಾಗಿವೆ. ಅಲ್‌ಬುಖಾರಿ ತಮ್ಮ ‘ಅಲ್‌ಅದಬುಲ್ ಮುಪ್ರದ್’ನಲ್ಲಿ ವರದಿ ಮಾಡಿದ ಈ ಹದೀಸನ್ನು ಶೈಖ್ ಅಲ್‌ಅಲ್ಬಾನೀ ಹಸನ್ ಎಂದು ಹೇಳಿದ್ದಾರೆ. ಈ ಹದೀಸಿನಲ್ಲಿ ಒಟ್ಟು ಒಂಬತ್ತು ಹಿತವಚನಗಳಿವೆ. ಈ ಹಿತವಚನಗಳೆಲ್ಲವೂ ಮಹತ್ವಪೂರ್ಣವೂ ಪ್ರಾಮುಖ್ಯವೂ ಆಗಿರುವುದರಿಂದ ಇವುಗಳನ್ನು ನಾವು ಒಂದೊಂದಾಗಿ ಕಲಿತು ನಮ್ಮ ಜೀವನದಲ್ಲಿ ಅಳವಡಿಸೋಣ. ಅಲ್ಲಾಹು ಅನುಗ್ರಹಿಸಲಿ.

ಮೊದಲನೆಯದಾಗಿ: ಪ್ರವಾದಿ(ﷺ) ಹೇಳುತ್ತಾರೆ: “ನಿಮ್ಮನ್ನು ತುಂಡು ತುಂಡಾಗಿ ಕೊಚ್ಚಿ ಹಾಕಿದರೂ, ಅಥವಾ ಬೆಂಕಿಯಲ್ಲಿ ಹಾಕಿ ಸುಟ್ಟರೂ ನೀವು ಅಲ್ಲಾಹನೊಡನೆ

ಯಾರನ್ನೂ ಸಹಭಾಗಿಯನ್ನಾಗಿ ಮಾಡಬೇಡಿ.”

ಈ ಮೊದಲನೇ ಹಿತವಚನದಲ್ಲಿ ಪ್ರವಾದಿ(ಸ) ಯವರು ಹೇಳುವುದೇನೆಂದರೆ: ಅಲ್ಲಾಹನನ್ನು ಮಾತ್ರ ಆರಾಧಿಸಿ-  
ರಿ. ಯಾವುದೇ ಕಾರಣಕ್ಕೂ ಅವನೊಡನೆ ಯಾರನ್ನೂ  
ಅಥವಾ ಏನನ್ನೂ ಸಹಭಾಗಿಯನ್ನಾಗಿ ಮಾಡಬೇಡಿ.  
ಅಂದರೆ ಎಂತಹ ಪರಿಸ್ಥಿತಿಯಲ್ಲೂ, ಎಂತಹ ಸಂದಿಗ್ಧ  
ಘಟ್ಟದಲ್ಲೂ ಶಿರ್ಕ್ ಮಾಡಬೇಡಿ. ಶತ್ರುಗಳು ನಿಮ್ಮ-  
ನ್ನು ತುಂಡು ತುಂಡಾಗಿ ಕತ್ತರಿಸಿದರೂ ಸಹ ಶಿರ್ಕ್  
ಮಾಡಬೇಡಿ. ಅವರು ನಿಮ್ಮನ್ನು ಬೆಂಕಿಯಲ್ಲಿ ಎಸೆದು  
ಉರಿಸಿದರೂ ಶಿರ್ಕ್ ಮಾಡಬೇಡಿ. ಕಾರಣ, ಶಿರ್ಕ್ ಎನ್ನು-  
ವುದು ಅಂತಿಂತಹ ಪಾಪವಲ್ಲ. ಅದೊಂದು ಘೋರ  
ಮಹಾಪಾಪ. ಮಹಾಪಾಪಗಳಲ್ಲೇ ಅತಿದೊಡ್ಡ ಪಾಪ.  
ಅದಕ್ಕಿಂತ ದೊಡ್ಡ ಪಾಪ ಬೇರೆಯಿಲ್ಲ. ಅಲ್ಲಾಹು ಎಲ್ಲ  
ಪಾಪಗಳನ್ನೂ ಕ್ಷಮಿಸುತ್ತಾನೆ. ಆದರೆ ಶಿರ್ಕ್ ಎಂಬ ಈ  
ಮಹಾಪಾಪವನ್ನು ಅವನು ಎಂದಿಗೂ ಕ್ಷಮಿಸುವುದಿಲ್ಲ.

ಮಾತ್ರವಲ್ಲ, ಶಿರ್ಕ್ ಮಾಡಿದವನಿಗೆ ಸ್ವರ್ಗ ನಿಷಿದ್ಧವಾಗಿದೆ. ಅವನ ವಾಸಸ್ಥಳ ನರಕಾಗ್ನಿಯಾಗಿದೆ. ಶಿರ್ಕ್ ಅಲ್ಲದ ಬೇರೆ ಪಾಪಗಳನ್ನು ಮಾಡಿದವರು ತಮ್ಮ ಪಾಪಕ್ಕೆ ಶಿಕ್ಷೆಯನ್ನು ಅನುಭವಿಸಿದ ಬಳಿಕ ಕೊನೆಯ ಘಳಿಗೆಯಲ್ಲಾದರೂ ಸ್ವರ್ಗವನ್ನು ಪ್ರವೇಶಿಸುತ್ತಾರೆ. ಆದರೆ ಶಿರ್ಕ್ ಮಾಡಿದವರಿಗೆ ಸ್ವರ್ಗ ಪ್ರವೇಶ ನಿಷಿದ್ಧ. ಅವರು ಶಾಶ್ವತ ನರಕವಾಸಿಗಳು. ಅವರ ಯಾವುದೇ ಸತ್ಕರ್ಮವನ್ನೂ ಅಲ್ಲಾಹು ಸ್ವೀಕರಿಸುವುದಿಲ್ಲ.

ಅಲ್ಲಾಹು ಹೇಳುತ್ತಾನೆ: “ಖಂಡಿತವಾಗಿಯೂ ಶಿರ್ಕ್ ಮಹಾ ಅಕ್ರಮವಾಗಿದೆ.” [ಕುರ್ಆನ್ 31:13]

“ತನ್ನೊಡನೆ ಶಿರ್ಕ್ ಮಾಡುವುದನ್ನು ಅಲ್ಲಾಹು ಖಂಡಿತ ಕ್ಷಮಿಸುವುದಿಲ್ಲ. ಅದಲ್ಲದ ಬೇರೆ ಪಾಪಗಳನ್ನು ಅವನಿಚ್ಛಿಸುವವರಿಗೆ ಅವನು ಕ್ಷಮಿಸುತ್ತಾನೆ. ಅಲ್ಲಾಹನೊಡನೆ ಶಿರ್ಕ್ ಮಾಡಿದವರು ವಿದೂರವಾದ ಪಥಭ್ರಷ್ಟತೆಯಲ್ಲಿದ್ದಾರೆ.” [ಕುರ್ಆನ್ 4:116]

“ಅಲ್ಲಾಹನೊಡನೆ ಬೇರೆ ಆರಾಧ್ಯರನ್ನು ಇಟ್ಟು ಆರಾಧಿಸಬೇಡಿ. ಹಾಗೇನಾದರೂ ಮಾಡಿದರೆ ನೀವು ಆಕ್ಷೇಪಿತರಾಗಿ ಅಸಹಾಯಕರಾಗಿ ಕೂರುವಿರಿ.” [ಕುರ್ಆನ್ 17:22]

“ನೀವೇನಾದರೂ ಶಿರ್ಕ್ ಮಾಡಿದರೆ ನಿಮ್ಮ ಕರ್ಮಗಳೆಲ್ಲವೂ ನಿಷ್ಫಲವಾಗುವುದು ಮತ್ತು ನೀವು ಎಲ್ಲವನ್ನೂ ಕಳೆದುಕೊಂಡವರಲ್ಲಿ ಸೇರಿದವರಾಗುವಿರಿ ಎಂದು ನಿಮಗೂ ನಿಮಗಿಂತ ಮುಂಚಿನವರಿಗೂ ದಿವ್ಯಸಂದೇಶದ ಮೂಲಕ ತಿಳಿಸಲಾಗಿದೆ. ಇಲ್ಲ, ನೀವು ಅಲ್ಲಾಹನನ್ನು ಮಾತ್ರ ಆರಾಧಿಸಬೇಕು ಮತ್ತು ಕೃತಜ್ಞತೆ ಸಲ್ಲಿಸುವವರಲ್ಲಿ ಸೇರಬೇಕು.” [ಕುರ್ಆನ್ 39:65-66]

“ಅಲ್ಲಾಹನೊಡನೆ ಶಿರ್ಕ್ ಮಾಡಿದವರು ಯಾರೋ, ಅವರಿಗೆ ಅಲ್ಲಾಹು ಸ್ವರ್ಗವನ್ನು ನಿಷಿದ್ಧಗೊಳಿಸಿದ್ದಾನೆ ಮತ್ತು ಅವರ ವಾಸಸ್ಥಳವು ನರಕಾಗ್ನಿಯಾಗಿದೆ. ಅಕ್ರಮಿಗಳಿಗೆ ಸಹಾಯಕರಾಗಿ ಯಾರೂ ಇಲ್ಲ.” [ಕುರ್ಆನ್ 5:72]



ಶಿರ್ಕ್‌ನಲ್ಲಿ ಎರಡು ವಿಧವಿದೆ. ಒಂದು ಹಿರಿಯ ಶಿರ್ಕ್ (ಅಶ್ರೈಕುಲ್ ಅಕ್ಬರ್). ಇನ್ನೊಂದು ಕಿರಿಯ ಶಿರ್ಕ್ (ಅಶ್ರೈಕುಲ್ ಅಸ್ಗರ್).

ರಿಯಾಲ್ (ಜನಮನ್ನಣೆ, ತೋರಿಕೆ ಮತ್ತು ಪ್ರಶಂಸೆಗಾಗಿ ಕೆಲಸ ಮಾಡುವುದು) ಕಿರಿಯ ಶಿರ್ಕ್‌ನಲ್ಲಿ ಸೇರುತ್ತದೆ. ಇದರ ಬಗ್ಗೆ ಪ್ರವಾದಿ(ﷺ) ಯವರು ಪದೇ ಪದೇ ಎಚ್ಚರಿಕೆ ನೀಡುತ್ತಿದ್ದರು. ಅವರು ಹೇಳುತ್ತಾರೆ: “ನಾನು ನಿಮ್ಮ ಬಗ್ಗೆ ಭಯಪಡುವ ಅತಿದೊಡ್ಡ ಭಯ ನೀವು ಕಿರಿಯ ಶಿರ್ಕ್‌ನಲ್ಲಿ ಬೀಳುವಿರೋ ಎನ್ನುವುದು.” ಸಹಾಬಾಗಳು ಕಿರಿಯ ಶಿರ್ಕ್ ಏನೆಂದು ಕೇಳಿದಾಗ ಅವರು ಉತ್ತರಿಸಿದರು: “ರಿಯಾಲ್ (ಜನಮನ್ನಣೆ, ತೋರಿಕೆ ಮತ್ತು ಪ್ರಶಂಸೆಗಾಗಿ ಕೆಲಸ ಮಾಡುವುದು)” [ಅಹ್ಮದ್]

ಅಲ್ಲಾಹು ಅಲ್ಲದವರ ಮೇಲೆ ಆಣೆ ಹಾಕುವುದು ಕಿರಿಯ ಶಿರ್ಕ್‌ನಲ್ಲಿ ಸೇರುತ್ತದೆ. ಪ್ರವಾದಿ(ﷺ) ಹೇಳುತ್ತಾರೆ: “ಅಲ್ಲಾಹು ಅಲ್ಲದವರ ಮೇಲೆ ಆಣೆ ಹಾಕಿದವ-

ರು ಸತ್ಯನಿಷ್ಠೆಗಳಾದರು ಅಥವಾ ಶಿರ್ಕ್ ಮಾಡಿದರು.”

[ಅತ್ತಿಮೀದಿ]

ಅಲ್ಲಾಹನ ಸೃಷ್ಟಿಗಳನ್ನು ಅವನಿಗೆ ಸರಿಸಾಟಿಯಾಗಿ ನಿಶ್ಚಯಿಸುವುದು ಹಿರಿಯ ಶಿರ್ಕ್ ಆಗಿದೆ. ಉದಾ: ಅಲ್ಲಾಹನನ್ನು ಪ್ರೀತಿಸುವಂತೆ ಅಲ್ಲಾಹು ಅಲ್ಲದವರನ್ನು ಪ್ರೀತಿಸುವುದು, ಅಲ್ಲಾಹನಿಗೆ ನಿಷ್ಠೆ ತೋರಿಸುವಂತೆ ಅಲ್ಲಾಹು ಅಲ್ಲದವರಿಗೆ ನಿಷ್ಠೆ ತೋರಿಸುವುದು, ಅಲ್ಲಾಹನಲ್ಲಿ ನಿರೀಕ್ಷೆಯಿಡುವಂತೆ, ಅಲ್ಲಾಹನನ್ನು ಭಯಪಡುವಂತೆ, ಅಲ್ಲಾಹು ಅಲ್ಲದವರಲ್ಲಿ ನಿರೀಕ್ಷೆಯಿಡುವುದು, ಭಯಪಡುವುದು, ಅಲ್ಲಾಹನಿಗೆ ಸಮೀಪವಾಗಲು ಮಾಡುವ ಕರ್ಮಗಳನ್ನು ಅಲ್ಲಾಹು ಅಲ್ಲದವರಿಗೆ ಸಮೀಪವಾಗಲು ಮಾಡುವುದು, ಅಂದರೆ ಅಲ್ಲಾಹು ಅಲ್ಲದವರ ಹೆಸರಲ್ಲಿ ಹರಕೆ ಹೊರುವುದು, ಬಲಿ ನೀಡುವುದು, ಅಲ್ಲಾಹು ಅಲ್ಲದವರನ್ನು ಕರೆದು ಪ್ರಾರ್ಥಿಸುವುದು ಇವೆಲ್ಲವೂ ಅಲ್ಲಾಹು ಅಲ್ಲದವರನ್ನು ಅಲ್ಲಾಹನೊಡನೆ ಸಹಭಾ-

ಗಿಗಳಾಗಿ ನಿಶ್ಚಯಿಸುವುದಾಗಿದೆ. ಇವೆಲ್ಲವೂ ಹಿರಿಯ ಶಿರ್ಕ್ ಆಗಿವೆ. ಪ್ರಾರ್ಥನೆ ಅಲ್ಲಾಹನೊಡನೆ ಮಾತ್ರ ಮಾಡಬೇಕು. ಅವನ ಹೊರತು ಯಾರಲ್ಲೂ ಪ್ರಾರ್ಥಿಸಬಾರದು. ಅಲ್ಲಾಹು ಹೇಳುತ್ತಾನೆ: “ಅಲ್ಲಾಹನನ್ನು ಬಿಟ್ಟು ತನಗೆ ಹಾನಿಯನ್ನೋ ಪ್ರಯೋಜನವನ್ನೋ ಮಾಡದವರನ್ನು ಅವು ಕರೆದು ಪ್ರಾರ್ಥಿಸುತ್ತಿದ್ದಾರೆ. ಅತಿವಿದೂರ ಪಥಭ್ರಷ್ಟತೆಯೆಂದರೆ ಇದೇ ಆಗಿದೆ.” [ಕುರ್ಆನ್ 22:12]

“ಅಲ್ಲಾಹನನ್ನು ಬಿಟ್ಟು, ಪುನರುತ್ಥಾನ ದಿನದ ತನಕ ತನಗೆ ಉತ್ತರ ನೀಡದವರನ್ನು ಕರೆದು ಪ್ರಾರ್ಥಿಸುವವರಿಗಿಂತಲೂ ದೊಡ್ಡ ಪಥಭ್ರಷ್ಟರು ಇನ್ನಾರು? ಅವರಿಗೆ ಇವರು ಪ್ರಾರ್ಥಿಸುತ್ತಿರುವುದರ ಬಗ್ಗೆ ಯಾವ ಪ್ರಜ್ಞೆಯೂ ಇಲ್ಲ. ಜನರನ್ನು ಒಟ್ಟುಗೂಡಿಸಲಾಗುವ ದಿನ ಅವರು ಇವರಿಗೆ ಶತ್ರುಗಳಾಗಿ ಮಾರ್ಪಡುವರು. ಇವರ ಆರಾಧನೆಯನ್ನು ಅವರು ನಿಷೇಧಿಸಿ ಬಿಡುವರು.” [ಕುರ್ಆನ್

46:5-6]

ಆದ್ದರಿಂದ ನಾವು ಪ್ರಾರ್ಥಿಸುವುದಾದರೆ ಅಲ್ಲಾಹ-  
ನಲ್ಲಿ ಮಾತ್ರ ಪ್ರಾರ್ಥಿಸಬೇಕು. ಸಹಾಯ ಕೇಳುವು-  
ದಾದರೆ ಅಲ್ಲಾಹನಲ್ಲಿ ಮಾತ್ರ ಸಹಾಯ ಕೇಳಬೇಕು.  
ಕಷ್ಟಗಳು ಎದುರಾದರೆ ಅಲ್ಲಾಹನಲ್ಲಿ ಮಾತ್ರ ಆಶ್ರಯ  
ಕೋರಬೇಕು. ಅಲ್ಲಾಹನ ಮೇಲೆ ಮಾತ್ರ ಭರವಸೆಯಿಡ-  
ಬೇಕು. ಅಲ್ಲಾಹನ ಹೊರತು ಬೇರೊಂದು ಅವಲಂಬನೆ  
ನಮಗಿರಬಾರದು. ಅಲ್ಲಾಹು ಹೇಳುತ್ತಾನೆ:

“ಕಷ್ಟದಲ್ಲಿರುವವರು ಕರೆದು ಪ್ರಾರ್ಥಿಸುವಾಗ ಅವರ  
ಪ್ರಾರ್ಥನೆಗೆ ಉತ್ತರ ಕೊಟ್ಟು, ಆ ಕಷ್ಟವನ್ನು ನಿವಾರಿಸು-  
ವವನು ಮತ್ತು ಭೂಮಿಯಲ್ಲಿ ನಿಮ್ಮನ್ನು ಪ್ರತಿನಿಧಿಗಳನ್ನಾ-  
ಗಿ ಮಾಡುವವನು ಯಾರು? ಅಲ್ಲಾಹನೊಡನೆ ಬೇರೆ  
ದೇವರು ಇದ್ದಾರೋ? ನೀವು ಸ್ವಲ್ಪವೇ ಚಿಂತಿಸುತ್ತೀರಿ.  
ನೆಲ ಮತ್ತು ಜಲದ ಅಂಧಕಾರಗಳಲ್ಲಿ ನಿಮಗೆ ದಾರಿ  
ತೋರಿಸುವವನು ಮತ್ತು ತನ್ನ ದಯೆಗೆ ಮುನ್ನುಡಿಯಾ-

ಗಿ ಮಾರುತಗಳನ್ನು ಒಂದು ಶುಭವಾರ್ತೆಯಾಗಿ ಕಳುಹಿಸುವವನು ಯಾರು? ಅಲ್ಲಾಹನೊಡನೆ ಬೇರೆ ದೇವರು ಇದ್ದಾರೋ? ಅವರು ಮಾಡುವ ಈ ಸಹಭಾಗಿತ್ವದಿಂದ ಅಲ್ಲಾಹು ಎಷ್ಟೋ ಉನ್ನತನು. ಸೃಷ್ಟಿಯನ್ನು ಆರಂಭಿಸಿ, ನಂತರ ಅದನ್ನು ಪುನರಾವರ್ತಿಸುವವನು ಮತ್ತು ಆಕಾಶದಿಂದಲೂ ಭೂಮಿಯಿಂದಲೂ ನಿಮಗೆ ಆಹಾರವಸ್ತುಗಳನ್ನು ಒದಗಿಸುವವನು ಯಾರು? ಅಲ್ಲಾಹನೊಡನೆ ಬೇರೆ ದೇವರು ಇದ್ದಾರೋ? ಹೇಳಿರಿ: ನೀವು ಸತ್ಯವಂತರಾಗಿದ್ದರೆ ನಿಮ್ಮ ಪುರಾವೆಯನ್ನು ತನ್ನಿರಿ.” [ಕುರ್ಆನ್ 27:62-64]

ಮಕ್ಕಳಿಗೆ, ಅಥವಾ ಬೇರೆ ಯಾರಿಗಾದರೂ ಉಪದೇಶ ಕೊಡುವಾಗ ಮೊತ್ತಮೊದಲು ಶಿರ್ಕ್‌ನ ಬಗ್ಗೆ ಎಚ್ಚರಿಕೆ ಕೊಡಬೇಕೆಂದು ಈ ಹದೀಸ್ ಕಲಿಸುತ್ತದೆ. ಪ್ರವಾದಿ(ಸ) ರವರ ಅನೇಕ ಉಪದೇಶಗಳಲ್ಲಿ ಇದನ್ನು ಕಾಣಬಹುದು. ಯಾಹ್ಯೂಬ್(عليه السلام) ಮುಂತಾದ ಪ್ರವಾದಿಗಳು ತಮ್ಮ

ಮಕ್ಕಳಿಗೆ ಉಪದೇಶ ಕೊಡುವಾಗ ಶಿರ್ಕ್‌ನ ಬಗ್ಗೆ ಎಚ್ಚರಿಕೆ ನೀಡಿದ್ದರು. ಲುಕ್ಮಾನ್(عليه السلام) ರ ಉಪದೇಶದಲ್ಲೂ ಇದನ್ನು ಕಾಣಬಹುದು.

ಎರಡನೆಯದಾಗಿ, ಪ್ರವಾದಿ(ﷺ) ಹೇಳುತ್ತಾರೆ: “ಕಡ್ಡಾಯ ನಮಾಝ್‌ಗಳನ್ನು ಉದ್ದೇಶಪೂರ್ವಕ ತೊರೆಯಬೇಡಿ. ಕಾರಣ, ಅದನ್ನು ಉದ್ದೇಶಪೂರ್ವಕ ತೊರೆಯುವವರು ಕರಾರಿನಿಂದ ಮುಕ್ತರಾಗುತ್ತಾರೆ. ”

ಈ ಹಿತವಚನದಲ್ಲಿ ಪ್ರವಾದಿ(ﷺ) ಯವರು ಹೇಳುವುದೇನೆಂದರೆ, ಯಾವುದೇ ಕಾರಣಕ್ಕೂ ಉದ್ದೇಶಪೂರ್ವಕವಾಗಿ ಕಡ್ಡಾಯ ನಮಾಝ್‌ಗಳನ್ನು ತೊರೆಯಬೇಡಿ. ಕಾರಣ, ನಮಾಝ್ ಒಂದು ಕರಾರು.. ನಮಾಝನ್ನು ಸರಿಯಾಗಿ ನಿರ್ವಹಿಸುವ ಸತ್ಯವಿಶ್ವಾಸಿಯೊಂದಿಗೆ ಅಲ್ಲಾಹು ಕರಾರು ಮಾಡಿಕೊಳ್ಳುತ್ತಾನೆ. ಆ ಕರಾರು ಏನೆಂದರೆ ಅವನನ್ನು ಸ್ವರ್ಗಕ್ಕೆ ಪ್ರವೇಶ ಮಾಡಿಸುವುದು. ಆದ್ದರಿಂದ ನೀವು ಉದ್ದೇಶಪೂರ್ವಕ ನಮಾಝು-

ನ್ನು ತೊರೆದರೆ ಅಲ್ಲಾಹು ಆ ಕರಾರನ್ನು ತೊರೆಯುತ್ತಾನೆ. ನಂತರ ನಿಮ್ಮನ್ನು ಶಿಕ್ಷಿಸುವುದೋ, ಕ್ಷಮಿಸುವುದೋ ಅಲ್ಲಾಹನಿಗೆ ಬಿಟ್ಟ ವಿಚಾರ. ಇದನ್ನು ವ್ಯಕ್ತಪಡಿಸುತ್ತಾ ಪ್ರವಾದಿ(ﷺ) ಹೇಳುತ್ತಾರೆ:

“ಐದು ನಮಾಝ್‌ಗಳು. ಅಲ್ಲಾಹು ಅವುಗಳನ್ನು ದಾಸರ ಮೇಲೆ ಕಡ್ಡಾಯಗೊಳಿಸಿದ್ದಾನೆ. ಯಾರು ಅವುಗಳ ಹಕ್ಕನ್ನು ಹಗುರವಾಗಿ ಪರಿಗಣಿಸದೆ, ಅವುಗಳಲ್ಲಿ ಸೇರಿದ ಏನನ್ನೂ ಹಾಳುಮಾಡದೆ, ಅವುಗಳನ್ನು ಪೂರ್ಣವಾದ ರೀತಿಯಲ್ಲಿ ನಿರ್ವಹಿಸುತ್ತಾರೋ ಅವರನ್ನು ಸ್ವರ್ಗಕ್ಕೆ ಪ್ರವೇಶ ಮಾಡಿಸಬೇಕೆಂಬ ಕರಾರು ಅಲ್ಲಾಹನ ಬಳಿ ಅವರಿಗೆ ಇದೆ. ಆದರೆ ಯಾರು ಹೀಗೆ ಮಾಡುವುದಿಲ್ಲವೋ ಅವರಿಗೆ ಅಲ್ಲಾಹನ ಬಳಿ ಯಾವುದೇ ಕರಾರಿಲ್ಲ. ಅಲ್ಲಾಹು ಇಚ್ಛಿಸಿದರೆ ಅವರನ್ನು ಶಿಕ್ಷಿಸುತ್ತಾನೆ. ಅಥವಾ ಅಲ್ಲಾಹು ಇಚ್ಛಿಸಿದರೆ ಅವರನ್ನು ಕ್ಷಮಿಸುತ್ತಾನೆ.” [ಅಬೂ ದಾವೂದ್]

ಇಸ್ಲಾಂನಲ್ಲಿ ನಮಾಝ್‌ಗೆ ಬಹಳ ಪ್ರಾಮುಖ್ಯತೆಯಿದೆ. ಅದು ಇಸ್ಲಾಂ ಧರ್ಮದ ಎರಡನೇ ಆಧಾರ ಸ್ತಂಭ. ಅದರ ಹೊರತು ಇಸ್ಲಾಂ ನೆಲೆನಿಲ್ಲುವುದಿಲ್ಲ. ಅದು ಸತ್ಯವಿಶ್ವಾಸ ಮತ್ತು ಸತ್ಯನಿಷೇಧವನ್ನು ಬೇರ್ಪಡಿಸುವ ಮಾನದಂಡ. ಇಸ್ಲಾಂನಲ್ಲಿ ಮೊತ್ತಮೊದಲು ಕಡ್ಡಾಯಗೊಳಿಸಲಾದ ಆರಾಧನೆ ನಮಾಝ್. ಅಂತ್ಯದಿನ ಮೊತ್ತಮೊದಲು ಪ್ರಶ್ನಿಸಲಾಗುವ ಆರಾಧನಾ ಕರ್ಮ ನಮಾಝ್. ನಮಾಝ್ ಸಂಸ್ಥಾಪಿಸುವವರನ್ನು ಅಲ್ಲಾಹು ಪ್ರಶಂಸಿಸಿದ್ದಾನೆ. ಅವರಿಗೆ ಅಲ್‌ಫಿದೌಸ್ ಎಂಬ ಉನ್ನತ ಸ್ವರ್ಗವನ್ನು ವಾಗ್ದಾನ ಮಾಡಿದ್ದಾನೆ. ಅದರ ಛಾವಣಿ ಅಲ್ಲಾಹನ ಸಿಂಹಾಸವಲ್ಲದೆ (ಅರ್ಶ್) ಇನ್ನೇನೂ ಅಲ್ಲ.

ಅಲ್ಲಾಹು ಹೇಳುತ್ತಾನೆ: “ತಮ್ಮ ನಮಾಝ್‌ಗಳನ್ನು ಸಂರಕ್ಷಿಸುವವರು. ಅವರೇ ವಾರಸುದಾರರು. ಅವರು ಅಲ್‌ಫಿದೌಸ್ ಎಂಬ ಸ್ವರ್ಗವನ್ನು ವಾರಸು ಸೊತ್ತಾಗಿ



ಪಡೆಯುವರು. ಅವರು ಅದರಲ್ಲಿ ಶಾಶ್ವತವಾಗಿ ವಾಸಿಸುವರು.” [ಕುರ್ಆನ್ 23:9-11]

ನಮಾಝನ್ನು ಹಾಳು ಮಾಡುವವರ ಬಗ್ಗೆ ಅಲ್ಲಾಹು ಹೇಳುತ್ತಾನೆ: “ಅವರ ನಂತರ ಬೇರೊಂದು ತಲೆಮಾರು ಬಂತು. ಅವರು ನಮಾಝನ್ನು ಹಾಳು ಮಾಡಿದರು ಮತ್ತು ಸ್ವೇಚ್ಛೆಗಳನ್ನು ಹಿಂಬಾಲಿಸಿದರು. ಅವರು ಮುಂದೆ ಗಯ್ಯೆ ಎಂಬ ನರಕಾಗ್ನಿಯನ್ನು ಭೇಟಿಯಾಗುವರು.” [ಕುರ್ಆನ್ 19:59]

ನಮಾಝನ್ನು ಹಾಳು ಮಾಡಿದವರು ಎಂದರೆ ನಮಾಝನ್ನು ಸಂಪೂರ್ಣವಾಗಿ ತೊರೆದವರಲ್ಲ. ಬದಲಾಗಿ ಸಮಯನಿಷ್ಠೆಯಿಲ್ಲದೆ ಮನಸ್ಸು ಬಂದಾಗ ನಮಾಝ್ ಮಾಡುವವರು. ನಮಾಝನ್ನು ಸಂಪೂರ್ಣವಾಗಿ ತೊರೆದವರಿಗೆ ಇರುವುದು ಸಕರ್ ಎಂಬ ನರಕ. ಅಲ್ಲಾಹು ಹೇಳುತ್ತಾನೆ: “ನಿಮ್ಮನ್ನು ಸಕರ್‌ಗೆ ಪ್ರವೇಶ ಮಾಡಿಸಿದ್ದು ಏನು? ಅವರು ಹೇಳುವರು: ನಾವು ನಮಾಝ್ ಮಾಡಿ-

ಡುವವರಲ್ಲಿ ಒಳಪಟ್ಟಿರಲಿಲ್ಲ.” [ಕುರ್ಆನ್ 74:42-43]

ಸಕರ್ ಎಂಬ ನರಕದ ಬಗ್ಗೆ ಅಲ್ಲಾಹು ಹೇಳುವುದನ್ನು ನೋಡಿ: “ಸಕರ್ ಎಂದರೆ ಏನೆಂದು ತಮಗೇನು ಗೊತ್ತು? ಅದು (ಯಾರನ್ನೂ ಸುಡದೆ) ಬಾಕಿಯುಳಿಸುವುದಾಗಲಿ, ಬಿಟ್ಟುಬಿಡುವುದಾಗಲಿ ಇಲ್ಲ. ಅದು ಚರ್ಮವನ್ನು ಸುಟ್ಟುಹಾಕಿ ಬಿಡುವ ಅಗ್ನಿಯಾಗಿದೆ.” [ಕುರ್ಆನ್ 74:27-29]

ನಮಾಝನ್ನು ಸಂರಕ್ಷಿಸುವುದು ಎಂದರೆ ಪೂರ್ಣವಾದ ರೂಪದಲ್ಲಿ ವುದೂ ನಿರ್ವಹಿಸುವುದು, ಆದ್ಯಸಮಯದಲ್ಲೇ ನಮಾಝ್ ನಿರ್ವಹಿಸುವುದು, ಜಮಾಅತ್‌ನಲ್ಲಿ ಪಾಲ್ಗೊಳ್ಳುವುದು, ಭಯಭಕ್ತಿಯಿಂದ ನಿರ್ವಹಿಸುವುದು, ರುಕೂಅ್ ಮತ್ತು ಸುಜೂದ್‌ಗಳನ್ನು ಪೂರ್ಣರೂಪದಲ್ಲಿ ನಿರ್ವಹಿಸುವುದು, ಇಂಪಾಗಿ ಕುರ್ಆನ್ ಪಾರಾಯಣ ಮಾಡುವುದು, ಪಾರಾಯಣ ಮಾಡುವಾಗ ಅದರ ಅರ್ಥವನ್ನು ಮನಸ್ಸಿಗೆ ತರುವುದು ಇತ್ಯಾದಿ. ಈ ರೀತಿ

ನಮಾರ್ಘ್ ಮಾಡುವವರನ್ನು ಸ್ವರ್ಗಕ್ಕೆ ಪ್ರವೇಶ ಮಾಡಿ-  
ಸುವೆನು ಎಂಬ ಕರಾರು ಅಲ್ಲಾಹು ಮಾಡಿಕೊಳ್ಳುತ್ತಾನೆ.  
ಈ ರೀತಿ ನಮಾರ್ಘ್ ಮಾಡದವರಿಗೆ ಅಥವಾ ನಮಾ-  
ಝನ್ನು ತೊರೆದವರಿಗೆ ಅಲ್ಲಾಹನ ಬಳಿ ಯಾವುದೇ  
ಕರಾರಿಲ್ಲ.

ಮೂರನೆಯದಾಗಿ, ಪ್ರವಾದಿ(ﷺ) ಹೇಳುತ್ತಾರೆ: “ಮದ್ಯ-  
ಪಾನ ಮಾಡಬೇಡಿ. ಕಾರಣ, ಅದು ಎಲ್ಲ ಕೆಡುಕುಗಳ  
ಕೀಲಿಕೈಯಾಗಿದೆ.”

ಈ ಹಿತವಚನದಲ್ಲಿ ಪ್ರವಾದಿ(ﷺ) ಯವರು ಹೇಳುವು-  
ದೇನೆಂದರೆ, ಯಾವತ್ತೂ ಮದ್ಯ ಸೇವಿಸಬೇಡಿ. ಕಾರಣ,  
ಅದು ಸರ್ವ ಕೆಡುಕುಗಳ ಕೀಲಿಕೈಯಾಗಿದೆ. ಮದ್ಯಪಾನ  
ಸರ್ವ ಕೆಡುಕುಗಳನ್ನು ತೆರೆದುಕೊಡುತ್ತದೆ. ಮದ್ಯಪಾನ-  
ದಿಂದ ಉಂಟಾಗುವ ಅನಾಹುತಗಳ ಬಗ್ಗೆ ವಿವರಿಸಬೇ-  
ಕಾದ ಅಗತ್ಯವೇ ಇಲ್ಲದಷ್ಟು ಅವುಗಳ ಬಗ್ಗೆ ನಾವು ದಿನ-  
ನಿತ್ಯ ಕಾಣುತ್ತಲೂ ಕೇಳುತ್ತಲೂ ಇದ್ದೇವೆ.

ಮದ್ಯಕ್ಕೆ ಅರೇಬಿಕ್ ಭಾಷೆಯಲ್ಲಿ 'ಖಮ್ರ್' ಎಂದು ಹೆಸರು. ಖಮ್ರ್ ಎಂದರೆ ಮುಚ್ಚುವುದು. ಮದ್ಯ ಸೇವಿಸಿದ ತಕ್ಷಣ ಅದು ಬುದ್ಧಿಯನ್ನು ಮುಚ್ಚುವುದರಿಂದಲೇ ಇದಕ್ಕೆ ಈ ಹೆಸರು ಬಂದಿದೆ. ಬುದ್ಧಿ ಮನುಷ್ಯನನ್ನು ಮೃಗಗಳಿಂದ ಬೇರ್ಪಡಿಸುತ್ತದೆ. ಆದರೆ ಮದ್ಯಪಾನ ಮಾಡಿದಾಗ ಬುದ್ಧಿ ನಿಷ್ಕ್ರಿಯವಾಗುತ್ತದೆ. ತನ್ನಿಮಿತ್ತ ಮನುಷ್ಯನು ಮೃಗದಂತೆ ವರ್ತಿಸುತ್ತಾನೆ. ಕೆಲವೊಮ್ಮೆ ಅದಕ್ಕಿಂತಲೂ ಕೀಳಾಗಿ ವರ್ತಿಸುತ್ತಾನೆ.

ಮದ್ಯದ ಆಘಾತಕಾರಿ ಅಂಶಗಳ ಬಗ್ಗೆ ಪ್ರವಾದಿ(ಸ) ಹೇಳುತ್ತಾರೆ: “ಮದ್ಯವು ಸರ್ವ ನೀಚಕೃತ್ಯಗಳ ಮಾತೆ. ಅದು ಮಹಾಪಾಪಗಳಲ್ಲೇ ಅತಿದೊಡ್ಡದು. ಅದನ್ನು ಕುಡಿದವನು ತನ್ನ ತಾಯಿ, ತಾಯಿಯ ಸಹೋದರಿ ಮತ್ತು ತಂದೆಯ ಸಹೋದರಿಯೊಂದಿಗೆ ವ್ಯಭಿಚಾರ ಮಾಡುತ್ತಾನೆ.” [ಅತ್ತಬರಾನೀ] ಅಂದರೆ ಅವನಿಗೆ ತನ್ನ ಪತ್ನಿ ಯಾರು? ತಾಯಿ ಯಾರು? ಚಿಕ್ಕಮ್ಮ ಯಾರು? ಅತ್ತೆ

ಯಾರು? ಎನ್ನುವುದೇ ಗೊತ್ತಿರುವುದಿಲ್ಲ.

ಉಸ್ಮಾನ್(ؓ) ಹೇಳುತ್ತಾರೆ: “ನೀವು ಮದ್ಯದಿಂದ ದೂರವಾಗಿರಿ. ಕಾರಣ, ಅದು ಹೊಲಸುಗಳ ಮಾತೆ. ನಿಮಗಿಂತ ಮುಂಚೆ ಒಬ್ಬ ವ್ಯಕ್ತಿಯಿದ್ದರು. ಅವರು ಮಹಾ ದೇವಭಕ್ತರು. ಜನರಿಂದ ದೂರವಾಗಿ ಒಂಟಿಯಾಗಿ ಆರಾಧನೆಯಲ್ಲಿ ಮುಳುಗಿದ್ದರು. ಆಗ ಒಬ್ಬ ನೀಚ ಮಹಿಳೆಗೆ ಅವರ ಮೇಲೆ ಇಷ್ಟವಾಯಿತು. ಆಕೆ ತನ್ನ ದಾಸಿಯನ್ನು ಕಳುಹಿಸಿ ಯಾವುದೋ ಒಂದು ವಿಷಯಕ್ಕೆ ಸಾಕ್ಷಿ ಹೇಳಲು ಅವರನ್ನು ಕರೆತರುವಂತೆ ಹೇಳಿದಳು. ಆಕೆ ಅವರನ್ನು ಕರೆತಂದಳು. ಅವರು ಮನೆಯೊಳಗಿನ ಒಂದೊಂದು ಬಾಗಿಲನ್ನು ಪ್ರವೇಶಿಸಿದಂತೆಯೇ ಆಕೆ (ದಾಸಿ) ಆ ಬಾಗಿಲುಗಳನ್ನು ಮುಚ್ಚುತ್ತಾ ಬಂದಳು. ಕೊನೆಗೆ ಬೆಳ್ಳಗೆ ಮಿಂಚುವ ಆ ಮಹಿಳೆಯ ಬಳಿಗೆ ಆ ವ್ಯಕ್ತಿ ತಲುಪಿದರು. ಆಕೆಯ ಬಳಿ ಒಬ್ಬ ಹುಡುಗ ಮತ್ತು ಮದ್ಯದ ಒಂದು ಹೂಜಿಯಿತ್ತು. ಆಕೆ ಹೇಳಿದಳು:

“ತಮ್ಮನ್ನು ನಾನು ಕರೆಸಿದ್ದು ಸಾಕ್ಷಿ ಹೇಳುವುದಕ್ಕೆ ಅಲ್ಲ. ತಾವು ಒಂದೋ ನನ್ನೊಂದಿಗೆ ವ್ಯಭಿಚಾರ ಮಾಡಬೇಕು, ಅಥವಾ ಈ ಹುಡುಗನನ್ನು ಸಾಯಿಸಬೇಕು ಅಥವಾ ಈ ಹೂಜಿಯಲ್ಲಿರುವ ಮದ್ಯವನ್ನು ಕುಡಿಯಬೇಕು. ಇಲ್ಲದಿದ್ದರೆ ನಾನು ನಿಮ್ಮನ್ನು ಇಲ್ಲಿಂದ ಹೊರಹೋಗಲು ಬಿಡುವುದಿಲ್ಲ.” ವ್ಯಭಿಚಾರ ಮತ್ತು ಕೊಲೆ ಮಾಡುವುದಕ್ಕಿಂತ ಮದ್ಯ ಕುಡಿಯುವುದೇ ಲೇಸೆಂದು ಅವರು ಭಾವಿಸಿದರು. ಅವರು ಮದ್ಯವನ್ನು ಆರಿಸಿದರು. ಆಕೆ ಅವರಿಗೆ ಒಂದು ಲೋಟ ಮದ್ಯ ಕುಡಿಸಿದಳು. ಅದನ್ನು ಕುಡಿದಾಗ ಅವರು ಇನ್ನೂ ಬೇಕೆಂದು ಆಸೆಯಾಯಿತು. ಆಕೆ ಇನ್ನೂ ಕುಡಿಸಿದಾಗ ಅದರ ನಶೆಯಲ್ಲಿ ಅವರು ಆಕೆಯೊಡನೆ ವ್ಯಭಿಚಾರ ಮಾಡಿದರು. ನಂತರ ಆಕೆ ಹೇಳಿದಂತೆ ಆ ಹುಡುಗನನ್ನೂ ಕೊಂದರು. ಆದ್ದರಿಂದ ನೀವು ಮದ್ಯದಿಂದ ದೂರವಾಗಿರಿ. ಕಾರಣ, ಮದ್ಯ ಮತ್ತು ಈಮಾನ್ ಒಂದೇ ಸಮಯ ಒಂದೇ ಸ್ಥಳದಲ್ಲಿರಲು ಸಾಧ್ಯವಿಲ್ಲ.

ಒಂದು ಬರುವಾಗ ಇನ್ನೊಂದು ಹೋಗಲೇ ಬೇಕು.”

[ಅಸ್ಸುನನುಲ್ ಕುಬ್ರಾ]

ಅಲ್ಲಾಹು ಹೇಳುತ್ತಾನೆ: “ಓ ವಿಶ್ವಾಸವಿಟ್ಟವರೇ! ಮದ್ಯ, ಜೂಜು, ಪ್ರತಿಷ್ಠಾಪನೆಗಳು ಮತ್ತು ಭಾಗ್ಯವನ್ನು ಪರೀಕ್ಷೆ ಮಾಡುವ ಬಾಣಗಳು ಶೈತಾನನ ಕೃತ್ಯಗಳಲ್ಲಿ ಸೇರಿದ ಹೇಯಕೃತ್ಯಗಳಾಗಿವೆ. ಇವುಗಳಿಂದ ಸಂಪೂರ್ಣ ದೂರವಾಗಿರಿ. ನೀವು ಯಶಸ್ವಿಯಾಗುವುದಕ್ಕಾಗಿ. ಮದ್ಯ ಮತ್ತು ಜೂಜಿನ ಮೂಲಕ ನಿಮ್ಮ ಮಧ್ಯೆ ಶತ್ರುತ್ವ ಮತ್ತು ವಿದ್ವೇಷವನ್ನು ಹಾಕಿಬಿಡಲು, ಮತ್ತು ನಿಮ್ಮನ್ನು ಅಲ್ಲಾಹನ ಸ್ಮರಣೆಯಿಂದ ಹಾಗೂ ನಮಾಝ್‌ನಿಂದ ದೂರ ಮಾಡಲು ಶೈತಾನನು ಉದ್ದೇಶಿಸುತ್ತಾನೆ. ಆದ್ದರಿಂದ ನೀವು ಈಗಲಾದರೂ ಅದನ್ನು ಬಿಟ್ಟುಬಿಡುವಿರಾ?”

[ಕುರ್ಆನ್ 5:90-91]

ಪ್ರವಾದಿ(ﷺ)ಯವರು ಮದ್ಯಪಾನವನ್ನು ತೀಕ್ಷ್ಣವಾಗಿ ವಿರೋಧಿಸುತ್ತಾ ಹೇಳುತ್ತಾರೆ: “ಮದ್ಯ ಹೊಲಸುಗಳ ಮಾತೆ.

ಅದನ್ನು ಕುಡಿದವನ ನಮಾಝ್ ನಲ್ವತ್ತು ದಿನಗಳ ಕಾಲ ಸ್ವೀಕಾರವಲ್ಲ. ಅದು ಹೊಟ್ಟೆಯಲ್ಲಿರುವ ಸ್ಥಿತಿಯಲ್ಲಿ ಸಾಯುವವನು ಜಾಹಿಲೀಕಾಲದ ಮರಣದೊಂದಿಗೆ ಸಾಯುತ್ತಾನೆ.” [ಅದ್ದಾರಕುತ್ಸೀ]

ಪ್ರವಾದಿ(ﷺ) ಹೇಳಿದರು: “ಮದ್ಯಪಾನದ ಚಟವಿರುವವನು (ದಿನನಿತ್ಯ ಮದ್ಯ ಸೇವಿಸುವವನು) ವಿಗ್ರಹಾರಾಧಕನಂತೆ.” [ಇಬ್ನ್ ಮಾಜ]

ಪ್ರವಾದಿ(ﷺ) ಹೇಳಿದರು: “ಮೂರು ರೀತಿಯ ಜನರು ಸ್ವರ್ಗ ಪ್ರವೇಶಿಸುವುದಿಲ್ಲ. ಮದ್ಯಪಾನದ ಚಟವಿರುವವರು, ಮಾತಾಪಿತರು ಹೇಳಿದಂತೆ ಕೇಳದವರು ಮತ್ತು ಕೊಟ್ಟದ್ದನ್ನು ಎತ್ತಿ ಹೇಳುವವರು.” [ಅಹ್ಮದ್]

ಪ್ರವಾದಿ(ﷺ) ಹೇಳಿದರು: “ಅಮಲು ಪದಾರ್ಥ ಸೇವಿಸಿದವನಿಗೆ ‘ತೀನತುಲ್ ಖಬಾಲ್’ ಕುಡಿಸುವೆನೆಂದು ಅಲ್ಲಾಹು ಶಪಥ ಮಾಡಿದ್ದಾನೆ.” ಸಹಾಬಾಗ-



ಉ ಕೇಳಿದರು: “ಓ ಪ್ರವಾದಿಯವರೇ! ‘ತೀನತುಲ್ ಖಬಾಲ್’ ಎಂದರೇನು?” ಪ್ರವಾದಿ(ﷺ) ಹೇಳಿದರು: “ನರಕವಾಸಿಗಳ ಬೆವರು.” [ಮುಸ್ಲಿಂ]

ನಾಲ್ಕನೆಯದಾಗಿ, ಪ್ರವಾದಿ(ﷺ) ಹೇಳುತ್ತಾರೆ: “ನಿಮ್ಮ ಮಾತಾಪಿತರನ್ನು ಅನುಸರಿಸಿರಿ. ನೀವು ನಿಮ್ಮ ಇಹಲೋಕವನ್ನು ಸಂಪೂರ್ಣವಾಗಿ ತೊರೆದು ಹೊರಟುಹೋಗಬೇಕೆಂದು ಅವರು ನಿಮಗೆ ಆದೇಶಿಸಿದರೆ, ನೀವದನ್ನು ಸಂಪೂರ್ಣವಾಗಿ ತೊರೆದು ಹೋಗಿರಿ.”

ಈ ಹಿತವಚನದಲ್ಲಿ ಪ್ರವಾದಿ(ﷺ) ಯವರು ಹೇಳುವುದೇನೆಂದರೆ, ನಿಮ್ಮ ಮಾತಾಪಿತರನ್ನು ಅನುಸರಿಸಿರಿ. ಇನ್ನು ನೀವು ನಿಮ್ಮ ಇಹಲೋಕವನ್ನು ಸಂಪೂರ್ಣವಾಗಿ ತೊರೆದು ಹೋಗಬೇಕೆಂದು ಅವರು ತಮಗೇನಾದರೂ ಆಜ್ಞಾಪಿಸಿದರೆ ಮರುಮಾತಿಲ್ಲದೆ ಅವರಿಗಾಗಿ ನಿಮ್ಮ ಇಹಲೋಕವನ್ನು ತೊರೆದು ಹೋಗಿರಿ.

ಪಾಪವಲ್ಲದ ಪ್ರತಿಯೊಂದು ವಿಷಯದಲ್ಲೂ ಮಾತಾಪಿತರನ್ನು ಅನುಸರಿಸುವುದು ಕಡ್ಡಾಯವಾಗಿದೆ. ಅಲ್ಲಾಹನ ಆಜ್ಞೆಗೆ ವಿರುದ್ಧವಲ್ಲದ ಎಲ್ಲ ವಿಷಯಗಳಲ್ಲೂ ಅವರ ಆಜ್ಞಾಪಾಲನೆ ಮಾಡುವುದು ಕಡ್ಡಾಯವಾಗಿದೆ. ಕಾರಣ, ಅವರು ತೋರಿಸಿದ ಔದಾರ್ಯ ಅತಿ ದೊಡ್ಡದು. ಮಕ್ಕಳ ಮೇಲೆ ತಂದೆ ತೋರಿಸುವಷ್ಟು ಔದಾರ್ಯ ಜಗತ್ತಿನಲ್ಲಿ ಯಾರೂ ತೋರಿಸಿಲ್ಲ. ಮಕ್ಕಳಿಗೆ ತಾಯಿ ಮಾಡುವ ಸೇವೆಯನ್ನು ಜಗತ್ತಿನಲ್ಲಿ ಯಾರಿಗೂ ಮಾಡಲು ಸಾಧ್ಯವಿಲ್ಲ. ಆದ್ದರಿಂದ ಮಾತಾಪಿತರ ಹಕ್ಕುಗಳಿಗೆ ಇಸ್ಲಾಂ ಬಹಳ ಪ್ರಾಮುಖ್ಯತೆ ನೀಡಿದೆ.

ಅಲ್ಲಾಹು ಹೇಳುತ್ತಾನೆ: “ನಾವು ಮನುಷ್ಯನಿಗೆ, ಅವನ ಮಾತಾಪಿತರಿಗೆ ಸಂಬಂಧಿಸಿ ಉಪದೇಶ ನೀಡಿದ್ದೇವೆ. ಅವನ ತಾಯಿ ಕಷ್ಟದ ಮೇಲೆ ಕಷ್ಟ ಸಹಿಸಿ ಅವನನ್ನು ಗರ್ಭ ಧರಿಸಿದಳು ಮತ್ತು ಅವನ ಸ್ತನಪಾನ ಸ್ಥಗಿತಗೊಳ್ಳುವುದು ಎರಡು ವರ್ಷದಲ್ಲಾಗಿದೆ. ನೀನು ನನಗೆ

ಮತ್ತು ನಿನ್ನ ಮಾತಾಪಿತರಿಗೆ ಕೃತಜ್ಞತೆ ಸಲ್ಲಿಸು. (ನಿಮ್ಮೆಲ್ಲರ) ಮರಳುವಿಕೆ ನನಗೆ ಬಳಿಗೇ ಆಗಿದೆ. ಇನ್ನು ನಿನಗೆ ಯಾವುದೇ ಅರಿವಿಲ್ಲದ ವಿಷಯದಲ್ಲಿ ನನ್ನೊಡನೆ ಸಹಭಾಗಿಗಳನ್ನು ಮಾಡಬೇಕೆಂದು ಅವರಿಬ್ಬರೂ ನಿನ್ನ ಮೇಲೆ ಒತ್ತಡ ಹೇರಿದರೆ ಆಗ ನೀನು ಅವರ ಮಾತನ್ನು ಕೇಳಬೇಡ. ಆದರೆ ಐಹಿಕ ಜೀವನದಲ್ಲಿ ಅವರೊಡನೆ ಉತ್ತಮ ರೀತಿಯಲ್ಲಿ ಸಹಬಾಳ್ವೆ ಮಾಡು ಮತ್ತು ನನ್ನ ಕಡೆಗೆ ಬಾಗಿದವರ (ಸತ್ಯವಿಶ್ವಾಸಿಗಳ) ಮಾರ್ಗದಲ್ಲಿ ಚಲಿಸು. ನಂತರ ನೀವೆಲ್ಲರೂ ನನ್ನ ಕಡೆಗೇ ಮರಳುವಿರಿ. ಆಗ ನೀವೇನು ಮಾಡುತ್ತಿದ್ದಿರಿ ಎನ್ನುವುದನ್ನು ನಾನು ನಿಮಗೆ ತಿಳಿಸಿಕೊಡುವೆನು.” [ಕುರ್ಆನ್ 31:14-15]

“ಮತ್ತು ನಿನ್ನ ರಬ್ಬ್ ವಿಧಿಸಿದ್ದು ನೀನು ಅವನ ಹೊರತು ಬೇರೆ ಯಾರನ್ನೂ ಆರಾಧಿಸಬಾರದು. ಮಾತಾಪಿತರೊಂದಿಗೆ ಉತ್ತಮವಾಗಿ ವರ್ತಿಸಬೇಕು. ಅವರಲ್ಲೊಬ್ಬರು ಅಥವಾ ಅವರಿಬ್ಬರೂ ನಿನ್ನ ಉಪಸ್ಥಿತಿಯಲ್ಲಿ ವೃದ್ಧಾ-

ಪೈವನ್ನು ತಲುಪಿದರೆ, ಅವರೊಡನೆ ಛೇ ಎಂದು ಕೂಡ ಹೇಳಬಾರದು. ಅವರನ್ನು ಗದರಿಸಬಾರದು. ಬದಲಾಗಿ ಅವರೊಡನೆ ಸನ್ಮಾನ್ಯವಾದ ಗೌರವಾರ್ಹ ಮಾತುಗಳನ್ನಾಡು. ಅವರ ಮುಂದೆ ದಯೆಯಿಂದ ಕೂಡಿದ ವಿನಮ್ರತೆಯ ರೆಕ್ಕೆಗಳನ್ನು ತಗ್ಗಿಸು ಮತ್ತು ಓ ನನ್ನ ರಬ್ಬೇ! ಇವರು ಚಿಕ್ಕಂದಿನಲ್ಲಿ ನನ್ನನ್ನು ಸಾಕಿ ಸಲಹಿದಂತೆ ಇವರ ಮೇಲೆ ದಯೆ ತೋರು ಎಂದು ಪ್ರಾರ್ಥಿಸು.” [ಕುರ್ಆನ್ 17:23-24]

ನೀವು ನಿಮ್ಮ ಮಾತಾಪಿತರನ್ನು ಅನುಸರಿಸಿರಿ. ನೀವು ನಿಮ್ಮ ಇಹಲೋಕವನ್ನು ಸಂಪೂರ್ಣವಾಗಿ ತೊರೆದು ಹೊರಟುಹೋಗಬೇಕೆಂದು ಅವರು ನಿಮಗೆ ಆದೇಶಿಸಿದರೆ, ನೀವದನ್ನು ಸಂಪೂರ್ಣವಾಗಿ ತೊರೆದು ಹೋಗಿರಿ ಎಂಬ ಮಾತಿನ ಅರ್ಥ: ನೀವು ಸಂಪಾದಿಸಿದ ಸಂಪತ್ತನ್ನು ಸಂಪೂರ್ಣವಾಗಿ ಅವರ ಕೈಗೆ ಒಪ್ಪಿಸಬೇಕೆಂದು ಅವರು ನಿಮಗೆ ಆಜ್ಞಾಪಿಸಿದರೆ ನೀವು ಮರು ಮಾತ-

ನಾಡದೆ ಅವೆಲ್ಲವನ್ನೂ ಅವರ ಕೈಗೆ ಒಪ್ಪಿಸಬೇಕು. ಕಾರಣ ನೀವು ಮತ್ತು ನಿಮ್ಮ ಸಂಪತ್ತೆಲ್ಲವೂ ಅವರಿಗೆ ಸೇರಿದ್ದು. ಆದ್ದರಿಂದ ಅವರು ಯಾವಾಗ ಕೇಳಿದರೂ ಅದನ್ನು ಅವರಿಗೆ ಕೊಡಬೇಕು.

ಐದನೆಯದಾಗಿ, ಪ್ರವಾದಿ(ﷺ) ಯವರು ಹೇಳುತ್ತಾರೆ: “ಆಡಳಿತಗಾರರೊಂದಿಗೆ ವಾದ ಮಾಡಬೇಡಿ. ಆ ಸ್ಥಾನಕ್ಕೆ ನೀವೇ ಅರ್ಹರೆಂದು ನಿಮಗೆ ಅನ್ನಿಸಿದರೂ ಸಹ.”

ಈ ಹಿತವಚನದಲ್ಲಿ ಪ್ರವಾದಿ(ﷺ) ಯವರು ಹೇಳುವುದೇನೆಂದರೆ, ಆಡಳಿತಗಾರರನ್ನು ಅನುಸರಿಸಿರಿ. ಅವರೊಂದಿಗೆ ವಾದ ಮಾಡಬೇಡಿ. ಆಡಳಿತ ನಡೆಸಲು ಅವರಿಗಿಂತಲೂ ಹೆಚ್ಚು ಅರ್ಹತೆಯಿರುವ ವ್ಯಕ್ತಿ ನೀವೆಂದು ನಿಮಗೆ ಅನ್ನಿಸಿದರೂ ಸಹ ಅವರೊಂದಿಗೆ ವಾದ ಮಾಡಬೇಡಿ. ಅವರ ವಿರುದ್ಧ ಬಂಡೇಳಬೇಡಿ. ಅವರ ಅನುಸರಣೆ ಮಾಡುವುದನ್ನು ನಿಲ್ಲಿಸಬೇಡಿ. ಕಾರಣ ಶಾಂತಿ ಮತ್ತು ಸುರಕ್ಷೆ ಜಾರಿಯಲ್ಲಿದ್ದರೆ ಮಾತ್ರ

ನೆಮ್ಮದಿಯಿಂದ ಅಲ್ಲಾಹನ ಆರಾಧನೆ ಮಾಡಲು ಸಾಧ್ಯ. ಅಲ್ಲಾಹು ಮನುಷ್ಯರನ್ನು ಸೃಷ್ಟಿಸಿದ ಮೂಲ ಉದ್ದೇಶ ಅವನನ್ನು ಆರಾಧಿಸುವುದಾಗಿದೆ. ಅಲ್ಲಾಹನನ್ನು ಆರಾಧಿಸಲು ಸಹಾಯಕವಾಗುವ ವಾತಾವರಣವನ್ನು ನಿರ್ಮಾಣ ಮಾಡುವುದು ಕಡ್ಡಾಯವಾಗಿದೆ. ಆಡಳಿತಗಾರರೊಂದಿಗೆ ವಾದ ಮಾಡಿದರೆ, ಅವರ ವಿರುದ್ಧ ಬಂಡೆದ್ದರೆ, ನಾಡಿನ ಶಾಂತಿ ಹಾಳಾಗಿ ಅರಾಜಕತೆ ತಾಂಡವವಾಡುತ್ತದೆ. ಹಿಂಸೆ ಆರಂಭವಾಗುತ್ತದೆ. ಇದರಿಂದ ಜನರಿಗೆ ಇಬಾದತ್ ಮಾಡುವ ಸ್ಫೂರ್ತಿ ಹೊರಟುಹೋಗುತ್ತದೆ. ಅಲ್ಲಾಹನ ಹಕ್ಕುಗಳನ್ನು ನೆರವೇರಿಸಲು ಮನುಷ್ಯರಿಗೆ ಸಾಧ್ಯವಾಗುವುದಿಲ್ಲ. ಈ ಕಾರಣದಿಂದಲೇ ಅನೇಕ ಹದೀಸುಗಳಲ್ಲಿ ಆಡಳಿತಗಾರರ ವಿರುದ್ಧ ಬಂಡೇಳುವುದನ್ನು ವಿರೋಧಿಸಲಾಗಿದೆ. ಆಡಳಿತಗಾರರು ಸರ್ವಾಧಿಕಾರಿಗಳಾದರೂ ಸಹ ಅವರನ್ನು ಅನುಸರಿಸುವುದು ಕಡ್ಡಾಯ. ಪ್ರವಾದಿ(ﷺ) ಹೇಳುತ್ತಾರೆ: “ಆಡ-

ಳಿತಗಾರರಾಗಲು ನಿಮಗೆ ಬಹಳ ಆಸೆಯಿದೆಯೆಂದು ನನಗೆ ಗೊತ್ತು. ಆದರೆ ವಾಸ್ತವವಾಗಿ ಪುನರುತ್ಥಾನ ದಿನ ಅದು ನಿಮಗೆ ವಿಷಾದ ಮತ್ತು ಖೇದಕ್ಕೆ ಕಾರಣವಾಗುತ್ತದೆ.” [ಅಹ್ಮದ್]

ಅಲ್ಲಾಹು ಹೇಳುತ್ತಾನೆ: “ಓ ಸತ್ಯವಿಶ್ವಾಸಿಗಳೇ! ನೀವು ಅಲ್ಲಾಹನನ್ನು ಅನುಸರಿಸಿರಿ, ರಸೂಲರನ್ನು ಅನುಸರಿಸಿರಿ ಮತ್ತು ನಿಮ್ಮಲ್ಲಿರುವ ಆಡಳಿತಗಾರರನ್ನು ಅನುಸರಿಸಿರಿ.” [ಕುರ್ಆನ್ 4:59]

ಪ್ರವಾದಿ(ﷺ) ಹೇಳಿದರು: “ಆಡಳಿತಗಾರರು ಹೇಳಿದಂತೆ ಕೇಳಿರಿ ಮತ್ತು ಅವರನ್ನು ಅನುಸರಿಸಿರಿ. ನಿಮ್ಮ ಮೇಲೆ ಆಡಳಿತ ನಡೆಸುವುದು ದ್ರಾಕ್ಷೆಯಂತಹ ತಲೆಯನ್ನು ಹೊಂದಿರುವ ಒಬ್ಬ ನೀಗ್ರೋ ಗುಲಾಮನಾಗಿದ್ದರೂ ಸಹ.” [ಅಲ್ಬುಖಾರಿ]

ಒಮ್ಮೆ ಸಲಮ ಇಬ್ನ್ ಯಝೀದ್(ರ) ಪ್ರವಾದಿ(ﷺ)

ರೊಂದಿಗೆ ಕೇಳಿದರು: “ಓ ಪ್ರವಾದಿಯವರೇ! ನಮ್ಮ ಮೇಲೆ ಆಡಳಿತ ನಡೆಸುವವರು ಅವರ ಹಕ್ಕುಗಳನ್ನು ನಮ್ಮಿಂದ ಪಡೆದು ನಮ್ಮ ಹಕ್ಕುಗಳನ್ನು ನಮಗೆ ನೀಡದಿದ್ದರೆ ನಾವು ಅವರು ಹೇಳಿದಂತೆ ಕೇಳಬೇಕೇ? ತಾವು ನಮಗೆ ಏನು ಆಜ್ಞಾಪಿಸುತ್ತೀರಿ?” ಈ ಪ್ರಶ್ನೆಗೆ ಉತ್ತರ ಕೊಡದೆ ಪ್ರವಾದಿ(ಃ) ಯವರು ಮುಖ ತಿರುಗಿಸಿದರು. ಅವರು ಮೂರು ಬಾರಿ ಪ್ರಶ್ನೆ ಕೇಳಿದಾಗಲೂ ಪ್ರವಾದಿ (ಃ) ಯವರು ಉತ್ತರಿಸದೆ ಮುಖ ತಿರುಗಿಸಿದರು. ನಂತರ ಪ್ರವಾದಿ(ಃ) ಯವರು ಹೇಳಿದರು: “ಅವರು ಹೇಳಿದಂತೆ ಕೇಳಿರಿ. ಅವರ ಮಾಡಿದ್ದು ಅವರಿಗೆ. ನೀವು ಮಾಡಿದ್ದು ನಿಮಗೆ.” [ಮುಸ್ಲಿಂ]

ಪ್ರವಾದಿ(ಃ) ಹೇಳುತ್ತಾರೆ: “ಬನೂ ಇಸ್ರಾಈಲರನ್ನು ಪ್ರವಾದಿಗಳು ಆಳುತ್ತಿದ್ದರು. ಒಬ್ಬ ಪ್ರವಾದಿ ಮರಣಹೊಂದಿದರೆ ಅವರ ಹಿಂದೆಯೇ ಇನ್ನೊಬ್ಬ ಪ್ರವಾದಿ ಬರುತ್ತಿದ್ದರು. ಆದರೆ ನನ್ನ ಬಳಿಕ ಪ್ರವಾದಿ ಬರಲಿಕ್ಕಿಲ್ಲ. ಆದರೆ ಖಲೀಫ-



ರುಗಳು ಹೆಚ್ಚು ಹೆಚ್ಚಾಗಿ ಬರುವರು.” ಆಗ ಸಹಾಬಾಗಳು ಹೇಳಿದರು: “ಓ ಅಲ್ಲಾಹನ ಸಂದೇಶವಾಹಕರೇ, ತಾವು ನಮಗೆ ಏನು ಆದೇಶ ನೀಡುತ್ತೀರಿ.” ಪ್ರವಾದಿ(ﷺ) ಹೇಳಿದರು: “ನೀವು ಅವರಲ್ಲಿ ಒಬ್ಬರ ನಂತರ ಒಬ್ಬರಿಗೆ ಬೈಅತ್ ಮಾಡಿ ಅದನ್ನು ಪೂರ್ಣವಾಗಿ ನೆರವೇರಿಸಿರಿ. ಅವರ ಹಕ್ಕುಗಳನ್ನು ಅವರಿಗೆ ಕೊಡಿ. ಅವರು ಹೇಗೆ ಆಡಳಿತ ಮಾಡಿದರು ಎಂಬ ಬಗ್ಗೆ ಅಲ್ಲಾಹು ಅವರನ್ನು ವಿಚಾರಣೆ ಮಾಡುವನು.” [ಅಲ್‌ಬುಖಾರಿ ಮತ್ತು ಮುಸ್ಲಿಂ]

ಪ್ರವಾದಿ(ﷺ) ಯವರು ಹೇಳಿದರು: “ಎರಡು ಖಲೀಫರಿಗೆ ಬೈಅತ್ ಮಾಡಲಾದರೆ ಆ ಎರಡನೇ ಖಲೀಫರನ್ನು ಕೊಂದುಹಾಕಿರಿ.” [ಮುಸ್ಲಿಂ]

ಪ್ರವಾದಿ(ﷺ) ಹೇಳಿದರು: “ನಿಮ್ಮ ಆಡಳಿತವು ಏಕೈಕ ವ್ಯಕ್ತಿಯ ಕೈಯಲ್ಲಿರುವಾಗ ಇನ್ನೊಬ್ಬ ವ್ಯಕ್ತಿ ಬಂದು ನಿಮ್ಮ ಐಕ್ಯತೆಯನ್ನು ಒಡೆಯಲು, ನಿಮ್ಮ ಒಗ್ಗಟ್ಟನ್ನು

ಮುರಿಯಲು ಉದ್ದೇಶಿಸಿದರೆ ಅವನನ್ನು ಕೊಂದು ಹಾಕಿರಿ.” [ಮುಸ್ಲಿಂ]

ಆರನೆಯದಾಗಿ, ಪ್ರವಾದಿ(ﷺ) ಯವರು ಹೇಳುತ್ತಾರೆ: “ಯುದ್ಧಭೂಮಿಯಿಂದ ಪಲಾಯನ ಮಾಡಬೇಡಿ. ನೀವು ಸತ್ತರೂ ಅಥವಾ ನಿಮ್ಮ ಸಂಗಡಿಗರು ಪಲಾಯನ ಮಾಡಿದರೂ ಸಹ.”

ಈ ಹಿತವಚನದಲ್ಲಿ ಪ್ರವಾದಿ(ﷺ) ಯವರು ಹೇಳುವುದೇನೆಂದರೆ, ಯಾವುದೇ ಕಾರಣಕ್ಕೂ ಯುದ್ಧಭೂಮಿಯಿಂದ ಓಡಿ ಹೋಗಬೇಡಿ. ನಿಮ್ಮ ಜೀವಕ್ಕೆ ಅಪಾಯ ಬಂದರೂ ಸಹ ನೀವು ಯುದ್ಧಭೂಮಿಯಿಂದ ಓಡಿ ಹೋಗಬೇಡಿ. ನಿಮ್ಮೊಂದಿಗೆ ಇರುವವರೆಲ್ಲರೂ ನಿಮ್ಮನ್ನು ಒಂಟಿಯಾಗಿ ಬಿಟ್ಟು ಯುದ್ಧಭೂಮಿಯಿಂದ ಓಡಿದರೂ ನೀವು ಓಡಿಹೋಗಬೇಡಿ. ಕಾರಣ, ಯುದ್ಧಭೂಮಿಯಿಂದ ಓಡಿಹೋಗುವುದು ಮಹಾಪಾಪವಾಗಿದೆ.

ಪ್ರವಾದಿ(ಃ) ಹೇಳಿದರು: “ಏಳು ಮಹಾವಿನಾಶಗ-  
ಳಿಂದ ದೂರವಾಗಿರಿ.” ಸಹಾಬಾಗಳು ಕೇಳಿದರು: “ಓ  
ಅಲ್ಲಾಹನ ಸಂದೇಶವಾಹಕರೇ! ಅವು ಯಾವುವು?”

ಪ್ರವಾದಿ(ಃ) ಹೇಳಿದರು: “ಅಲ್ಲಾಹನೊಂದಿಗೆ ಶಿರ್ಕ್  
ಮಾಡುವುದು, ಮಾಟ ಮಾಡುವುದು, ಅಲ್ಲಾಹು  
ಪವಿತ್ರಗೊಳಿಸಿದ ಮನುಷ್ಯ ಜೀವಿಯನ್ನು ಅನ್ಯಾಯವಾ-  
ಗಿ ಕೊಲೆ ಮಾಡುವುದು, ಬಡ್ಡಿ ತಿನ್ನುವುದು, ಅನಾಥರ  
ಸೊತ್ತು ಕಬಳಿಸುವುದು, ಯುದ್ಧಭೂಮಿಯಿಂದ ಓಡಿ-  
ಹೋಗುವುದು ಮತ್ತು ಸುಶೀಲೆಯರೂ, ವ್ಯಭಿಚಾರದ  
ಬಗ್ಗೆ ಯೋಚಿಸದವರೂ ಆದ ಸತ್ಯವಿಶ್ವಾಸಿ ಸ್ತ್ರೀಯರ  
ಮೇಲೆ ವ್ಯಭಿಚಾರದ ಆರೋಪ ಹೊರಿಸುವುದು.”

[ಅಲ್‌ಬುಖಾರಿ ಮತ್ತು ಮುಸ್ಲಿಂ]

ಯುದ್ಧಭೂಮಿಯಲ್ಲಿ ಕೆಚ್ಚಿದೆಯಿಂದ ಹೋರಾಟ ಮಾಡು-  
ವುದಕ್ಕೆ ಸಹಾಬಾಗಳ ಜೀವನದಲ್ಲಿ ಅನೇಕ ಉದಾ-  
ಹರಣೆಗಳಿವೆ. ಅವರು ಶತ್ರುವಿಗೆ ಎದೆಕೊಟ್ಟು ನಿಂತು

ಹೋರಾಡುತ್ತಿದ್ದರು. ಹೇಡಿಗಳಂತೆ ಯುದ್ಧಭೂಮಿ-  
ಯಿಂದ ಕಾಲ್ತೆಗೆಯುತ್ತಿರಲಿಲ್ಲ.

ಅನಸ್ ಇಬ್ನ್ ಮಾಲಿಕ್(ರ) ಹೇಳುತ್ತಾರೆ: “ನನ್ನ ಚಿಕ್ಕಪ್ಪ  
ಅನಸ್ ಇಬ್ನ್ ನ್ನದ್ರ್(ರ) ಬದ್ರ್ ಯುದ್ಧದಲ್ಲಿ ಪಾಲ್ಗೊ-  
ಡಿರಲಿಲ್ಲ. ಒಂದಿನ ಅವರು ಪ್ರವಾದಿ(ರ) ರವರ ಬಳಿಗೆ  
ಬಂದು ಹೇಳಿದರು: ಓ ಪ್ರವಾದಿಯವರೇ! ಮುಶ್ರಿಕರ  
ವಿರುದ್ಧ ತಾವು ಹೋರಾಡಿದ ಮೊತ್ತಮೊದಲ ಯುದ್ಧ-  
ದಲ್ಲಿ ಪಾಲ್ಗೊಳ್ಳಲು ನನಗೆ ಸಾಧ್ಯವಾಗಲಿಲ್ಲ. ಮುಂದೆ  
ಯಾವಾಗಲಾದರೂ ಮುಶ್ರಿಕರ ವಿರುದ್ಧ ನಡೆಯುವ  
ಯುದ್ಧದಲ್ಲಿ ಪಾಲ್ಗೊಳ್ಳುವ ಭಾಗ್ಯವನ್ನು ಅಲ್ಲಾಹು ನನಗೆ  
ಕರುಣಿಸಿದರೆ ನಾನು ಆ ಯುದ್ಧದಲ್ಲಿ ಏನು ಮಾಡುವೆ-  
ನೆಂದು ನಾನು ಅಲ್ಲಾಹನಿಗೆ ತೋರಿಸಿಕೊಡುವೆನು. ಹೀಗೆ  
ಉಹುದ್ ಯುದ್ಧದ ಸಂದರ್ಭದಲ್ಲಿ ಅನಸ್ ಇಬ್ನ್ ನ್ನದ್ರ್  
(ರ) ಶತ್ರುಗಳ ವಿರುದ್ಧ ಹೋರಾಡಲು ಧೈರ್ಯದಿಂದ  
ಸಾಗಿದರು. ಆಗ ಅವರಿಗೆ ಸಲ್ತ್ ಇಬ್ನ್ ಮುಅರ್ಝ್

(೪೩) ಸಿಕ್ಕಿದರು. ಅನಸ್ ಇಬ್ನು ನ್ನದ್(೪೩) ಹೇಳಿದರು:  
 “ಓ ಸಲ್ದಾರವರೇ! ನದ್ರನ ಒಡೆಯನಾಗಿರುವ ಅಲ್ಲಾ-  
 ಹನ ಮೇಲಾಣೆ! ನಾನು ಉಹುದ್ ಪರ್ವತದ ಹಿಂಭಾ-  
 ಗದಿಂದ ಸ್ವರ್ಗದ ಪರಿಮಳವನ್ನು ಅನುಭವಿಸುತ್ತಿದ್ದೇನೆ.”

ಹೀಗೆ ಹೇಳುತ್ತಾ ಅವರು ಕೆಚ್ಚಿದೆಯಿಂದ ಮುನ್ನುಗ್ಗಿ  
 ಹೋರಾಡಿದರು. ಯುದ್ಧ ಮುಗಿದ ನಂತರ ಅವರ  
 ದೇಹದ ಗುರುತು ಸಿಗುತ್ತಿರಲಿಲ್ಲ. ಶತ್ರುಗಳು ಅವರ  
 ಅಂಗಗಳನ್ನು ತುಂಡು ತುಂಡಾಗಿ ಕತ್ತರಿಸಿದ್ದರು.  
 ಅವರ ದೇಹದಲ್ಲಿ ಖಡ್ಗ, ಭರ್ಚಿ ಮತ್ತು ಬಾಣಗಳಿಂದ  
 ಉಂಟಾದ ಎಂಬತ್ತಕ್ಕಿಂತಲೂ ಹೆಚ್ಚು ಗಾಯಗಳಿದ್ದ-  
 ವು. ಅವರ ಬೆರಳನ್ನು ನೋಡಿ ಅವರ ತಂಗಿ ಅವರ  
 ಗುರುತು ಹಚ್ಚಿದ್ದರು. “ಸತ್ಯವಿಶ್ವಾಸಿಗಳಲ್ಲಿ ಕೆಲವರಿದ್ದಾರೆ.  
 ತಾವು ಅಲ್ಲಾಹನೊಂದಿಗೆ ಮಾಡಿದ ಕರಾರಿನಲ್ಲಿ ಅವರು  
 ಸತ್ಯಸಂಧತೆಯನ್ನು ಪಾಲಿಸಿದ್ದಾರೆ. ಅವರಲ್ಲಿ ಕೆಲವರು  
 ಈಗಾಗಲೇ ತಮ್ಮ ಕರಾರನ್ನು ಪೂರ್ಣಗೊಳಿಸಿದ್ದಾರೆ.

ಇತರ ಕೆಲವರು ಅದನ್ನು ನಿರೀಕ್ಷಿಸುತ್ತಿದ್ದಾರೆ. ಅವರು ಅದಕ್ಕೆ ಯಾವುದೇ ಬದಲಾವಣೆಯನ್ನೂ ಮಾಡಿಲ್ಲ.” [ಕುರ್ಆನ್ 33:23] ಎಂಬ ಆಯತ್ ಅವತೀರ್ಣವಾದದ್ದು ಇವರ ಬಗ್ಗೆ ಎಂದು ಹೇಳಲಾಗುತ್ತದೆ.

ಏಳನೆಯದಾಗಿ, ಪ್ರವಾದಿ(ﷺ) ಯವರು ಹೇಳುತ್ತಾರೆ: “ನಿಮ್ಮ ಸಂಪತ್ತಿನಿಂದ ನಿಮ್ಮ ಕುಟುಂಬಕ್ಕೆ ಖರ್ಚು ಮಾಡಿ.”

ಈ ಹಿತವಚನದಲ್ಲಿ ಪ್ರವಾದಿ(ﷺ) ಯವರು ಹೇಳುವುದೇನೆಂದರೆ, ನಿಮ್ಮ ಕುಟುಂಬಕ್ಕೆ ಖರ್ಚು ಮಾಡಿ. ನೀವು ನಿಮ್ಮ ಕುಟುಂಬಕ್ಕೆ ಖರ್ಚು ಮಾಡುವ ಒಂದೊಂದು ಪೈಸೆಗೂ ಅಲ್ಲಾಹನ ಬಳಿ ಪ್ರತಿಫಲವಿದೆ. ಇಲ್ಲಿ ಕುಟುಂಬ ಎಂದರೆ ಯಾರ ಪಾಲನೆ-ಪೋಷಣೆ ಮಾಡುವುದು ನಿಮ್ಮ ಕರ್ತವ್ಯವೋ ಅವರು. ಅಂದರೆ ಪತ್ನಿ, ಮಕ್ಕಳು, ತಂದೆ, ತಾಯಿ ಇತ್ಯಾದಿ.

ಪ್ರವಾದಿ(ಃ) ಯವರು ಹೇಳುತ್ತಾರೆ: “ಅಲ್ಲಾಹನ ಮುಖವನ್ನು ಬಯಸಿ ನೀವು ಏನು ಖರ್ಚು ಮಾಡಿದರೂ ಅದಕ್ಕೆ ನಿಮಗೆ ಪ್ರತಿಫಲ ಸಿಗದೆ ಇರುವುದಿಲ್ಲ. ಎಲ್ಲಿಯವರೆಗೆಂದರೆ ನೀವು ತಮ್ಮ ಪತ್ನಿಯ ಬಾಯಲ್ಲಿ ಹಾಕುವ ಒಂದು ತುತ್ತು ಅನ್ನಕ್ಕೂ ಪ್ರತಿಫಲವಿದೆ.” [ಅಲ್‌ಬುಖಾರಿ ಮತ್ತು ಮುಸ್ಲಿಂ]

ಪ್ರವಾದಿ(ಃ) ಹೇಳುತ್ತಾರೆ: “ಒಬ್ಬ ವ್ಯಕ್ತಿ ಅಲ್ಲಾಹನಲ್ಲಿ ಪ್ರತಿಫಲ ಬೇಡುತ್ತಾ ತನ್ನ ಕುಟುಂಬಕ್ಕೆ ಖರ್ಚು ಮಾಡಿದರೆ ಅದು ಅವನ ಪಾಲಿಗೆ ದಾನಧರ್ಮವಾಗಿ ಮಾರ್ಪಡುತ್ತದೆ.” [ಅತ್ತಬರಾನೀ]

ಕುಟುಂಬಕ್ಕೆ ಖರ್ಚು ಮಾಡದೆ ಜಿಪುಣತನ ತೋರಿಸುವುದು ಪಾಪವಾಗಿದೆ. ಪ್ರವಾದಿ(ಃ) ಯವರು ಹೇಳುತ್ತಾರೆ: “ಯಾರಿಗೆ ಆಹಾರ ಕೊಡುವುದು ತನ್ನ ಕರ್ತವ್ಯವೋ ಅವರಿಗೆ ಆಹಾರ ಕೊಡದಿರುವುದು ಒಬ್ಬ ವ್ಯಕ್ತಿಗೆ ಪಾಪವಾಗಿ ಸಾಕು.” [ಅಬೂ ದಾವೂದ್]

ಕುಟುಂಬಕ್ಕೆ ಖರ್ಚು ಮಾಡುವುದನ್ನು ಪ್ರವಾದಿ(ಃ) ಯವರು ಅತಿಯಾಗಿ ಪ್ರೋತ್ಸಾಹಿಸುತ್ತಿದ್ದರು. ಅವರು ಹೇಳುತ್ತಿದ್ದರು: “ನೀವು ಅಲ್ಲಾಹನ ಮಾರ್ಗದಲ್ಲಿ ಖರ್ಚು ಮಾಡಿದ ಹಣ, ಗುಲಾಮ ವಿಮೋಚನೆಗೆ ಖರ್ಚು ಮಾಡಿದ ಹಣ, ಬಡವರಿಗೆ ದಾನ ಮಾಡಿದ ಹಣ ಮತ್ತು ನಿಮ್ಮ ಕುಟುಂಬಕ್ಕೆ ಖರ್ಚು ಮಾಡಿದ ಹಣ. ಇವುಗಳಲ್ಲಿ ಅತ್ಯಧಿಕ ಪ್ರತಿಫಲವಿರುವುದು ನೀವು ನಿಮ್ಮ ಕುಟುಂಬಕ್ಕೆ ಖರ್ಚು ಮಾಡಿದ ಹಣಕ್ಕೆ” [ಮುಸ್ಲಿಂ]

ಅವರು ಹೇಳುತ್ತಿದ್ದರು: “ಒಬ್ಬ ವ್ಯಕ್ತಿ ಖರ್ಚು ಮಾಡುವ ಅತಿಶ್ರೇಷ್ಠ ಹಣವು ತನ್ನ ಕುಟುಂಬಕ್ಕಾಗಿ ಖರ್ಚು ಮಾಡುವ ಹಣವಾಗಿದೆ.” [ಮುಸ್ಲಿಂ]

ಆದರೆ ಕುಟುಂಬಕ್ಕೆ ಖರ್ಚು ಮಾಡುವಾಗ ಅತಿಯಾಗಿ ಖರ್ಚು ಮಾಡಬಾರದು. ಮಿತಿಯಿರಿ ಖರ್ಚು ಮಾಡುವುದನ್ನು ಇಸ್ಲಾಂ ವಿರೋಧಿಸಿದೆ. ಅದೇ ರೀತಿ ಅಗತ್ಯಕ್ಕಿಂತ ಕಮ್ಮಿ ಖರ್ಚು ಮಾಡುವುದನ್ನೂ ವಿರೋಧಿಸಿದೆ.



ಅಲ್ಲಾಹು ಹೇಳುತ್ತಾನೆ: “ಅವರು ಖರ್ಚು ಮಾಡುವಾಗ ಅತಿಯಾಗಿ ಖರ್ಚು ಮಾಡುವವರೋ, ಜಿಪುಣತನ ತೋರುವವರೋ ಅಲ್ಲ. ಬದಲಾಗಿ ಅವೆರಡರ ನಡುವಿನಲ್ಲಿರುವ ಮಧ್ಯಮಸ್ಥಿತಿಯನ್ನು ಅವಲಂಬಿಸುವವರು.”  
[ಕುರ್ಆನ್ 25:67]

ಕುಟುಂಬಕ್ಕೆ ಖರ್ಚು ಮಾಡುವುದರಲ್ಲಿ ಜಿಪುಣತನ ತೋರಿಸಿದರೆ ಪತ್ನಿ ಮಕ್ಕಳು ಅಡ್ಡದಾರಿ ಹಿಡಿಯುವುದರಲ್ಲಿ ಸಂಶಯವಿಲ್ಲ. ಹಾಗೆಯೇ ಅತಿಯಾಗಿ ಖರ್ಚು ಮಾಡಿದರೂ ಅವರು ಹಾಳಾಗುವುದರಲ್ಲಿ ಸಂಶಯವಿಲ್ಲ. ಆದ್ದರಿಂದ ಖರ್ಚು ಮಾಡುವುದು ಇವೆರಡರ ಮಧ್ಯಮ ಸ್ಥಿತಿಯಲ್ಲಾಗಿರಬೇಕು.

ಎಂಟನೆಯದಾಗಿ, ಪ್ರವಾದಿ(ﷺ) ಯವರು ಹೇಳುತ್ತಾರೆ: “ನಿಮ್ಮ ಬೆತ್ತವನ್ನು ನಿಮ್ಮ ಕುಟುಂಬದಿಂದ ದೂರ ಇಡಬೇಡಿ.”

ಈ ಹಿತವಚನದಲ್ಲಿ ಪ್ರವಾದಿ(ಃ) ಯವರು ಹೇಳುವುದೇನೆಂದರೆ, ನೀವು ನಿಮ್ಮ ಕುಟುಂಬದ ಸದಸ್ಯರಿಗೆ ಕಾಣುವ ರೀತಿಯಲ್ಲಿ ನಿಮ್ಮ ಬೆತ್ತವನ್ನು ಇಡಿ. ಅವರಿಗೆ ಕಾಣದಂತೆ ಅದನ್ನು ಎಲ್ಲೋ ಬಚ್ಚಿಡಬೇಡಿ. ಅಂದರೆ ಇದರ ಅರ್ಥ ನಿಮಗೆ ನಿಮ್ಮ ಕುಟುಂಬದ ಮೇಲೆ ಪೂರ್ಣ ಗಮನವಿರಲಿ. ಪತ್ನಿಯ ಬಗ್ಗೆ, ಮಕ್ಕಳ ಬಗ್ಗೆ ಸೂಕ್ಷ್ಮವಾಗಿ ವೀಕ್ಷಿಸುತ್ತಿರಿ. ಅವರ ಬಗ್ಗೆ ನಿರ್ಲಕ್ಷ್ಯ ತಾಳಬೇಡಿ. ಅವರು ದಾರಿತಪ್ಪದಂತೆ ಎಚ್ಚರ ವಹಿಸಿ. ಕಾರಣ, ನಿಮ್ಮ ಕುಟುಂಬ ದಾರಿತಪ್ಪಿದರೆ ಅದಕ್ಕೆ ನೀವೇ ಹೊಣೆಗಾರರಾಗುತ್ತೀರಿ. ನೀವು ನಿಮ್ಮ ಕುಟುಂಬದ ಮೇಲ್ವಿಚಾರಕರು. ನಿಮ್ಮ ಕುಟುಂಬದ ಬಗ್ಗೆ ಅಲ್ಲಾಹು ವಿಚಾರಣೆ ಮಾಡುವುದು ನಿಮ್ಮಲ್ಲಿ. ಪ್ರವಾದಿ(ಃ) ಯವರು ಹೇಳುತ್ತಾರೆ: “ನಿಮ್ಮಲ್ಲಿ ಪ್ರತಿಯೊಬ್ಬರೂ ಮೇಲ್ವಿಚಾರಕರು. ನಿಮ್ಮಲ್ಲಿ ಪ್ರತಿಯೊಬ್ಬರನ್ನೂ ಅವರ ಅಧೀನದಲ್ಲಿರುವವರ ಬಗ್ಗೆ ವಿಚಾರಣೆ ಮಾಡಲಾಗುವುದು. ಮುಖಂಡನು

ಮೇಲ್ವಿಚಾರಕನು. ಅವನ ಅಧೀನದಲ್ಲಿರುವವರ ಬಗ್ಗೆ ಅವನಲ್ಲಿ ವಿಚಾರಣೆ ಮಾಡಲಾಗುವುದು. ಗಂಡಸು ಕುಟುಂಬದ ಮೇಲ್ವಿಚಾರಕನು. ಅವನ ಅಧೀನದಲ್ಲಿರುವವರ ಬಗ್ಗೆ ಅವನಲ್ಲಿ ವಿಚಾರಣೆ ಮಾಡಲಾಗುವುದು.” [ಅಲ್‌ಬುಖಾರಿ ಮತ್ತು ಮುಸ್ಲಿಂ]

ಒಂಬತ್ತನೆಯದಾಗಿ, ಪ್ರವಾದಿ(ﷺ) ಯವರು ಹೇಳಿದರು “ಅಲ್ಲಾಹನ ಬಗ್ಗೆ ನಿಮ್ಮ ಕುಟುಂಬವನ್ನು ಹೆದರಿಸುತ್ತಿರಿ.”

ಈ ಹಿತವಚನದಲ್ಲಿ ಪ್ರವಾದಿ(ﷺ) ಯವರು ಹೇಳುವುದೇನೆಂದರೆ, ನಿಮ್ಮ ಕುಟುಂಬದ ಬಗ್ಗೆ ನಿರ್ಲಕ್ಷ್ಯ ಮನೋಭಾವ ತಾಳಬೇಡಿ. ಬದಲಾಗಿ ಅವರಿಗೆ ಅಲ್ಲಾಹನ ಬಗ್ಗೆ ಎಚ್ಚರಿಕೆ ನೀಡುತ್ತಿರಿ. ಅಲ್ಲಾಹನ ವಿಧಿ-ನಿಯಮಗಳ ಬಗ್ಗೆ ಅವರಿಗೆ ತಿಳಿಸುತ್ತಿರಿ. ಕಾರಣ, ಕುಟುಂಬವು ಒಂದು ಹಡಗಿನಂತೆ. ಕುಟುಂಬದ ಯಜಮಾನ ಅದರ ಕಪ್ತಾನ. ಆ ಹಡಗನ್ನು ಸುರಕ್ಷಿತವಾಗಿ ದಡಕ್ಕೆ ಸೇರಿಸುವುದು ಅವನ ಹೊಣೆಯಾಗಿದೆ. ಈ ಹೊಣೆಯನ್ನು

ಅವನು ಹೇಗೆ ನಿಭಾಯಿಸಿದನು ಎಂಬ ಬಗ್ಗೆ ಅವನನ್ನು ವಿಚಾರಣೆ ಮಾಡಲಾಗುವುದು. ಆದ್ದರಿಂದ ದೊಡ್ಡ ದೊಡ್ಡ ಅಲೆಗಳು ಹಾಗೂ ಹೆದ್ದೆರೆಗಳು ಹಡಗನ್ನು ಅಪ್ಪಳಿಸದಂತೆ, ಅತ್ಯಂತ ಜಾಗರೂಕತೆಯಿಂದ ಅದನ್ನು ದಡಕ್ಕೆ ಸೇರಿಸುವುದು ಅವನ ಹೊಣೆಗಾರಿಕೆಯಾಗಿದೆ. ಈ ಹೊಣೆಗಾರಿಕೆಯಲ್ಲಿ ಅವನು ಮಾಡುವ ಸಣ್ಣ ಬೇಜವಾಬ್ದಾರಿತನ ಕೂಡ ಹಡಗನ್ನು ಮುಳುಗಿಸಿ ಬಿಡುವ ಸಾಧ್ಯತೆಯಿದೆ. ಅಲ್ಲಾಹು ಹೇಳುತ್ತಾನೆ: “ಓ ವಿಶ್ವಾಸವಿಟ್ಟವರೇ! ನೀವು ನಿಮ್ಮನ್ನೂ ನಿಮ್ಮ ಕುಟುಂಬದವರನ್ನೂ ನರಕಾಗ್ನಿಯಿಂದ ಪಾರು ಮಾಡಿರಿ. ಅದರ ಇಂಧನವು ಮನುಷ್ಯರು ಮತ್ತು ಕಲ್ಲುಗಳಾಗಿವೆ. ಅದರಲ್ಲಿ ಕಠೋರ ಹೃದಯದ ಶಕ್ತಿಶಾಲಿ ಮಲಕೆಗಳಿದ್ದಾರೆ. ಅವರಿಗೆ ಅಲ್ಲಾಹು ಏನು ಆಜ್ಞಾಪಿಸಿದರೂ ಅವರದನ್ನು ಉಲ್ಲಂಘಿಸುವುದಿಲ್ಲ. ತಮಗೆ ಆಜ್ಞಾಪಿಸಲಾಗುವುದನ್ನು ಅವರು ತಕ್ಷಣ ಕಾರ್ಯರೂಪಕ್ಕೆ ತರುತ್ತಾರೆ.” [ಕುರ್ಆನ್ 66:6]

“ತಮ್ಮ ಕುಟುಂಬದವರೊಂದಿಗೆ ನಮಾಝ್ ಮಾಡಲು  
ಆಜ್ಞಾಪಿಸಿರಿ. ತಾವೂ ಅದರಲ್ಲಿ ಅಚಲವಾಗಿರಿ.”  
[ಕುರ್ಆನ್ 20:132]

ಪ್ರವಾದಿ(ﷺ) ಯವರು ಹೇಳಿದರು: “ನಿಮ್ಮ ಮಕ್ಕ-  
ಳಿಗೆ ಏಳು ವರ್ಷವಾಗುವಾಗ ಅವರಿಗೆ ನಮಾಝ್  
ಮಾಡಲು ಆದೇಶಿಸಿರಿ. ಅವರಿಗೆ ಹತ್ತು ವರ್ಷವಾಗಿಯೂ  
ನಮಾಝ್ ನಿರ್ವಹಿಸದಿದ್ದರೆ ಅವರಿಗೆ ಹೊಡೆಯಿರಿ.  
ರಾತ್ರಿ ಅವರನ್ನು ಬೇರೆ ಬೇರೆಯಾಗಿ ಮಲಗಿಸಿರಿ.”  
[ಅಬೂದಾವೂದ್]

الحركة النصيحة الإسلامية

**ANNASEEHA ISLAMIC MOVEMENT**

SURATKAL, MANGALORE - 575 014

MOB: 9731593091 / 9945171612

---

**Jamiyathe Ahle Hadees  
Mangalore**